

ብቕጥራን ተለቢጡ ጽቡቕ አገልግሎት ዝህብ ዝነበረ ጎደናታት ከተማ አስመራ፡ አመቱ ዝገብር አካል ስለዘየለ ብዘሕዝን መልክዑ ተኾኖላቱ ካብ አገልግሎት ወጻኢ ይኸውን ከም ዘሎ ተገሊጹ።

ዝዚኛ ባጀት ሰለፀ አብ ርሑቕ ገጠራት ህንጻት ትሕተ ቅርጻዊ መደባት ልምዓት የካይድ አለኹ እናበለ ክጀሃር ዝሰማዕ መንግስቲ ህግደፍ፡ ብዙሓት ኤምባሲታትን አብያተ ጽሕፈት አህጉራውያን ውድባትን ዝርከቡላ ርእሰ ከተማ ሃገር ዝኾነት አስመራ፡ ቅድም ዝነበረ መልክዓ፡ ጽሬታን ምቹእነታን ነበረ ኮይኑ፡ ብቕጥራን ተለቢጡ ዝነበረ ጎደናታታ ተኾኖላቱ ካብ አገልግሎት ወጻኢ ብምኻኑ ነበርቲ የማርፉ ከም ዘለው፡ ምንጭታት ድምጺ ሰላምን ደሞክራሲን ኤርትራ ካብ አስመራ ሓቢሮም።

መንግስቲ ኣሎ ክትብል ኣጸጋሚዩ ዝበሉ እቶም ወሃብቲ ርእይቶ። መራሒ ህግደፍ ኢሳያስ ኣፈወርቂ ብወግዒ ከም ዝበሎ፡ አብ ውሽጢ ዚ ዝሓለፈ ልዕሊ 25 ዓመታት አብዛ ዋና ከተማ ሃገር እዚ ዝበሃል ልምዓታዊ መደባት ኣይተኻየደን። ሕጽረት መንበሪ ኣባይቲ፣ ሕጽረት ቀረብ ጸዓትን ማይን ተደጋጋሙ ዝዘረበሉ ግን ከኣ ፈታሕን ፍታሕን ዘረኸበ ጉዳይ ኮይኑ ይቕጽል ኣሎ። ብዝሕቲ ስርዓታት ዝተሰርሐ ጎደናታት ድማ ኣይኮነን ንመኪና ኣጋር ክሓልፈሉ ኣብ ዘይኸእል ኣዝዩ ኣጸጋሚ ኣብ ዝኾነሉ ደረጃ በጺሑ ኣሎ። ህዝቢ ዝኸፍሎ ግብሪ ኣበይ ይውዕል ኣይፍለጥን። ሃገራዊ ባጀት ኣይንገርን። ናበይ ኢና ንኸይድ ዘለና ዝብል መረረ ህዝቢ ኣብ ዝለዓለ ጥርዙ በጺሑ ኣሎ ክብሉ ኣረዲኦም።

ኣማራጺ ዝሰኣኑ ገለ ነበርቲ ከተማ አስመራ ብናቶም ተበግሶ በቲ ድሩት ዓቕሞም ገንዘብ ኣውጺኦም፡ ንኣማሓደርቶም ፍቓድ ሓቲቶም ገለ ብጉልበቶም ኣብ ገለ ከኣ ዶቶት ተኸርዮም ነቲ ጎዳጉዲ ይደፍንዎ ኣለው። ነበርቲ ኣብ ሻውልን ከባቢኣን ዝወሰድዎ ስጉምቲ ሓደ ርኡይ ኣብነት ከምዝኾነን ኣፍሊጦም።

ኣብ ቤት ማእሰርቲ ህግደፍ ዝርከቡ ትሕተ ዕድመ ህጻናት ብተላገቡቲ ሕማማት ይሳቕዩ ኣለው።

ምስ ኢትዮጵያን ሱዳንን ኣብ ዘዳውብ ቦታታ ተረኺቦም ካብ ኤርትራ ክትሃድሙ ሓሲብኩም ብዝብል ምኽንያት፡ ኣብ ከባቢ ናቕፋ ተኣሲሮም ዝርከቡ ህጻናት ብተመሓላላፊ ሕማም ቆርበት ይሳቕዩ ኣለው ክትብል መርበብ ኣሰና ብ18 መጋቢት 2017 ገሊጹ።

እቶም ብኣማኢት ዝቐጸሩ ኣብ ክሊ 14ን 15 ዕድመ ዝርከቡ ህጻናት፡ ስድራ ቤቶም ገለ ኣብ ኤርትራ ገለ ከኣ ኣብ ወጻኢ ዝነበሩዮም ዝበለት ኣሰና፡ እቲ ስርዓት ብመደብ ምስ ስድራ ቤቶም መታን ከይራኸቡ ኣብ ፍሉይ ቦታ ኣሲሩ ፖለቲካዊ ትምህርቲ ክህቦም ምጽናሑ ጸብጺባ። እቲ ሕማም ብሰንኪ ርስሓትን ስእነት ጽሩይ ዝሰተ ማይን ዝመጽኦዩ ተባሂሉ ከም ዝግመትን ግልጺ ገይራ።

ኣብ ላዕለዎት ሓለፍቲ ናይቲ ህዝቢ ኣብ ምስቓይ ዝርከብ

ብሃገራዊ ድሕነት ዝጽዋዕ ገበነኛ ትካል ዘሎ ብልሽውና ኣዚዩ ገኒኑ ምህላው ተሓቢሩ።

ላዕለዎት ሓለፍቲ ትካል ጸጥታ ስርዓት ህግደፍ፡ ስልጣኖም ንሰብ ገንዘብ ብምክራይ፡ እሱራት ኣብ ምውጻእ፡ መውጽኢ ቪዛ ኣብ ምውሃብ፡ ካብ ሃገር ንዝወጽኡ ዜጋታት ቦታ ብምቕቓው ዘይተኣደነ ገንዘብ ይግሕጡ ከም ዘለው ረድዮ መድረኽ ብ17 መጋቢት 2017 ጸብጺባ።

ከም ኣብነት ሓንቲ ምስ ሓሙሽተ ደቃ ብመኪና ዶብ ክትሰግር ዝተታሕዘት ዜጋ ብፍሉይ ትእዛዝ ብሪጋደር ጀነራል ስምኣን ገብረድንግል ኣብ ውሽጢ ሓደ መዓልቲ ነጻ ተለቂቓ፡ ኣብ ሰሙና ብላንድክሩዘር ናብ ካርቱም ከም ዝሰገረት፡ እቲ ጀነራል ብተመሳሳሊ ተግባር ብርክት ዝበለ ገንዘብ ከም ዝቕበልን ኣረዲኦ።

አብተን ሚኒትሪታት ዘሎ ብልሽውናን ወገን ወገንካ፡ አብ መግዛእታዊ ታሪኽ ናይ ኤርትራውን ተራእዮን ተሰሚዑን ዘይፈልጥ ምኻኑ፡ በዚ ግዕዙይ ምሕደራ ድኻታትን ኣያ ዘይብሎምን ዜጋታት ኣዝዮም ይህሰዩ ምህላዎምን ኣረጋጊጸ።

አብ ኣዲስ ኣበባ ኢትዮጵያ ብምፍራስ ኩምራ ኅሓፍ ህይወት ብዙሓት ሰባት ጠፊኡ

አብ ኣዲስ ኣበባ ኢትዮጵያ ላፍቶ ቀራኒዮ ክፍለ ከተማ ፍሉይ ስሙ ቆሽ ተባሂሉ ኣብ ዝጽዋዕ ቦታ፡ ኣስታት ንፍርቂ ክ/ዘመን ዝተኣከበ ኩምራ ኅሓፍ ብሃንደበት ብምንሃሉ፡ ልዕሊ 100 ህይወት ሰብ ከምዝጠፍኦ ተለቪዥን ኢትዮጵያ ንዝተፈላለዩ ዝምልከቶም ሓለፍቲ መንግስቲ ብምጥቃስ ኣቃሊሑ።

እቲ ዘሕዝን ሓደጋ ብ11 መጋቢት 2017 (ብዕለት 2 መጋቢት 2009 ግእዝ) ኣብ ሰዓታት መሸት ከም ዘጋጠመ ዝገለጸት እታ መንግስታዊ ተለቪዥን ሃጊት 113 ሰባት ከም ዝሞቱ፡ ደሃዮም ዝጠፋኦ ሰባት ስለዘለው ቁጽሪ ምውታት ክውስኽ ተኸእሎ ምህላውን ሓቢራ።

እቶም ሓደጋ ዘጋጠሞም ሰባት ትሑት ቁጠባዊ ዓቕሚ ዝነበሮም ከም ዝኾኑ፡ ፊላኦም ዝተረኽበን መንነቶም ዝተነጸረን በብእምነቶም ንቡር ናይ ቀብሪ ስነ-ስርዓት ከም ዝተገብረሎም፡ ብህይወት ዝተረፉ ካብቲ ቦታ ኣልጊስካ ንምጥያሶም፡ ህዝቢ፡ መንግስትን ገበርቲ ሰናይ ማሕበራትን ገንዘባውን ዓይነታውን ደገፋት ብምውጻእ ይረባረቡ ከም ዘለውን ተለቪዥን ኢትዮጵያ ኣረጋጊጸ። መንግስቲ ኢትዮጵያ በዚ ሃንደበታዊ ጃምላዊ ህልቂት ናይ ሰለስተ መዓልቲ፡ ሃገራዊ መዓልቲ ሓዘን ኣዊጁዮ ቀኒዩ።

በዚ ኣጋጣሚ ድምጺ ሰላምን ደሞክራሲን ኤርትራ፡ በቲ ዘጋጠም ሓደጋ ዝተሰመዓ መሪር ሓዘን እናገለጸት፡ ህይወቶም ንዝሰኣኑ መንግስተ ሰማያት፡ ንቀረባ ቤተ-ሰብ መወቲ፡ ንህዝብን መንግስትን ኢትዮጵያ ከኣ ጽንዓት ይሃብኩም ትብል።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡ 20-03-2017